



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum il-5 ta' Settembru 2019

Appell numru 430 tal-2018

Il-Pulizija

vs

Srdan SIMIC

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar id-19 ta' Novembru 2018 fil-konfront ta' Srdan SIMIC, detentur tal-passaport Serb bin-numri 012561226 fejn gie mixli talli fit-2 t' April 2017, għall-ħabta tas-siegha u għaxar minuti ta' filgħodu f'San Pawl il-Baħar, mingħajr hsieb li joqtol jew li jqiegħed il-ħajja ta' haddieħor f'perikolu ċar ikkaġuna offiza gravi fuq il-persuna ta' Ryan Magro, detentur tal-karta tal-identita bin-numru 463588M skont kif ċertifikat mit-Tabib David Agius MD (Med. Reg. 3789) tal-

Isptar Mater Dei u dan ai termini tal-artikolu 214 u 218 tal-Kodiċi Kriminali. Dik il-Qorti giet ukoll mitluba sabiex barra milli tapplika l-piena, tgħaddi biex tordna lill-ħati jhallas l-ispejjeż li għandhom x'jaqsmu mal-ħatra tal-esperti skont l-artikoli 532A, 532B u 533 tal-Kodiċi Kriminali.

2. Permezz tas-sentenza aktar il-fuq imsemmija, dik il-Qorti sabet lill-imputat Srdan SIMIC ħati skont l-artikoli 214, 215, 217 u 218(1)(a)(b)(2) tal-Kodiċi Kriminali u kkundannatu għall-piena ta' hames snin prigunerija, filwaqt li ordnatlu jhallas ukoll l-ispejjeż peritali fl-ammont ta' seba' mija hamsa u erbgħin euro, erbgħa u sittin ċenteżmi (€745.64) fi żmien tliet xhur filwaqt li ordnat lill-Uffiċjal Ewlieni tal-Immigrazzjoni sabiex hekk kif il-ħati jiskonta s-sentenza ta' prigunerija juża l-poter li għandu u jibgħat lura lejn pajjiżu lill-ħati skont kif provdut fl-Att dwar l-Immigrazzjoni.

3. SIMIC appella b'rikors datat 4 ta' Diċembru 2018 u qajjem tliet aggravji :

(a) Li l-ewwel sentenza kienet milquta minn difett proċedurali serju konsistenti fil-fatt li f'aktar minn okkażjoni waħda dik il-Qorti kif presjeduta indikat li :

manifestament illi kien hemm elementi serji ta' pre-gudizzju fil-konfront tal-imputat a bazi tal-fatt illi huwa cittadin barrani bil-konsegwenzjali lezjoni tad-dritt tiegħu għall-smiegh xieraq minn Qorti indipendenti u u imparzjali u dak tal-prezunzjoni tal-innocenza.

(b) Li l-ewwel Qorti għamlet applikazzjoni u/jew interpretazzjoni skorretta tal-ipoteżi tal-Liġi billi applikat l-artikolu 217 tal-Kodiċi

Kriminali meta dan ma kienx applikabbli għall-każ stante li l-feriment li seħħ ma kienx in konsegwenza għall-użu ta' strument li jaqta' jew iniggeż.

(c) Li l-piena inflitta kienet wahda manifestament eċċessiva u gravuża u li ma tagħmel ebda ġustizzja meta abbinata mal-fattispeċje tal-każ in kwistjoni.

Dawn l-aggravji ser jiġu trattati wiehed wara l-iehor.

4. Fl-ewwel aggravju, l-Avukat Difensur Dr. Roberto Montalto sahaq li matul il-kors tal-kawża quddiem il-Qorti tal-Maġistrati (Malta), inkluż fil-preżenza tiegħu, ta' Dr. Marion Camilleri kif ukoll tal-interpretu, il-Maġistrat sedenti kien għadda kummenti, li ma ġewx registrati, u li permezz tagħhom fil-Qorti bil-miftuħ il-Maġistrat kien esprima ruħu f' termini dispregjativi fil-konfront ta' barranin li jiddelinkwu f'Malta u li dawn kellhom jiġu trattati b'mod ehrex mill-Maltin. L-Abbli Difensur stqarr li huwa kien qiegħed jirrizerva li jressaq l-ilmenti tiegħu quddiem il-Qorti kompetenti jekk u meta jkun il-każ. Għalkemm irrikonoxxa li l-piena erogata kienet taqa' fil-parametri legali, l-Avukat Difensur tenna li dan l-atteggjament tal-Qorti tal-Maġistrati versu l-fatt li l-appellant kien barrani, kien fattur li kkarga l-piena fil-konfront tal-appellant.

Minn naħa tiegħu l-Avukat Ġenerali sahaq illi dak allegat mill-appellant ma kienx jirrizulta mill-atti u għalhekk għall-fini ta' dan l-appell ma kienx jeżisti.

Illi mill-atti li għandha quddiemha, il-Qorti mkien ma sabet xi prova li ssahhaħ dak li gie allegat mill-Avukat Difensur. Il-kwistjoni sollevata minnu, jekk verament seħhet, kienet semmai kwistjoni li tmur oltre l-mansjoni u s-setgħat ta' din il-Qorti. Dan l-aggravju qiegħed għalhekk jiġi respint.

5. It-tieni aggravju jittratta l-fatt li l-offiża fuq Ryan Magro kienet kawżata minn tazza li nkisret ma' wiċċu u kkaġunatlu offiži ta' natura gravi u ladarba din ma kienetx arma regolari jew strument li jaqta' jew iniggeż, l-artikolu 217 citat mill-Qorti fis-sentenza tagħha ma kienx applikabbli għal dan il-każ. Stante li l-piena kienet ukoll kalibrata wkoll fuq dan l-artikolu, din kellha tiġi temperata stante l-inapplicabbiltà tiegħu.

L-Avukat Ġenerali jwieġeb li f' dan il-każ il-piena inflitta mill-Qorti kienet dik maġġuri li tohroġ mill-artikolu 218 tal-Kodiċi Kriminali, aktar milli dik minuri prevista mill-artikolu 217 tal-istess Kodiċi. Il-piena inflitta kienet korretta u fil-parametri legali irrispettivament minn dak li jipprovdi l-artikolu 217 tal-Kodiċi Kriminali. Ghalkemm tazza mhix arma regolari, fil-mument meta seħhet l-offiża, din giet strument li jaqta' jew iniggeż tant li kkawżat ħsarat estensivi kaġun ta' laċerazzjonijiet fil-ġilda u fl-ghajn ta' Ryan Magro bil-konsegwenti effett fuq il-vista tiegħu. Id-Difensur tal-*parte civile* Ryan Magro, Dr. Marion Camilleri aderiet mas-sottomissjonijiet tal-Avukat Ġenerali.

Ikkunsidrat :

Skont l-artikolu 215 tal-Kodiċi Kriminali, l-offiża tista' tkun jew hafifa jew gravi. Il-ġurisprudenza tgħallem li jekk l-intenzjoni tal-aggressur jiġi pruvat li tkun dik li jagħmel hsara lil vitma, żgħira kemm hi żgħira, l-aggressur irid jirrispondi għall-konsegwenzi kollha li jirrizultaw b'rabta mal-aġir kriminuz tiegħu. Dawn il-konsegwenzi jistgħu ikunu hfief, gravi, gravi hafna jew saħansitra l-mewt.¹ Din il-klassifikazzjoni tiddependi fuq il-konsegwenzi li offiża tirreka fuq il-persuna (jew f'ċerti ċirkostanzi li tkun tista' tirreka fuq il-persuna). Akbar ma tkun il-konsegwenza, aktar gravi titqies l-offiża, aktar serju jitqies il-każ u allura akbar tkun il-piena potenzjali applikabbli. Din il-piena tista' tkun ukoll soġġetta li tiżdied jekk ikunu jeżistu ċirkostanzi aggravanti,² daqskemm tista' tonqos jekk ikun hemm ċerti ċirkostanzi attenwanti.³

L-offiża hija ritenuta gravi jekk tirrizulta xi konsegwenza msemmija fl-artikolu 216 tal-Kodiċi Kriminali. Jekk il-konsegwenza tkun tmur oltre dak imsemmi fl-artikolu 216 tal-Kodiċi Kriminali, u tkun taqá taht xi waħda mill-konsegwenzi imsemmija fl-artikolu 218 tal-Kodiċi Kriminali, allura din tiġi ritenuta li hija offiża gravi b'konsegwenzi akbar ossija offiża gravissima.

¹ Ara wkoll *Il-Pulizija vs Emanuel Zammit* deċiża minn din il-Qorti diversament presjeduta nhar it-30 ta' Marzu 1998.

² Ad eżempju taht l-artikoli 222(1) jew 222 tal-Kodiċi Kriminali.

³ Skont l-artikolu 219 tal-Kodiċi Kriminali.

L-artikoli 216 u 218 tal-Kodiċi Kriminali jittrattaw livelli differenti tal-offiża gravi, dipendenti fuq il-gravita tal-konsegwenzi li din tħalli fuq il-vitma. Fiż-żmien ta' meta seħħ dan ir-reat, il-parametri tal-piena fil-każ t'offiża gravi li ġgib magħha l-konsegwenzi msemija fl-artikolu 216 tal-Kodiċi Kriminali kienet dik ta' priġunerija li tvarja bejn tliet xhur u tliet snin.⁴ Mill-banda l-oħra jekk il-konsegwenzi tal-azzjoni kriminuża jkunu jissoddisfaw il-kriterji tal-artikolu 218 tal-Kodiċi Kriminali, il-piena ta' priġunerija kienet tvarja bejn id-disa' xhur u disa' snin priġunerija.⁵ L-enfażi f'dawn iż-żewġt artikoli hija fuq il-konsegwenzi rekati aktar milli l-mezz li bihom dawn l-offiżi jkunu ġew rekati.

F'ċerti ċirkostanzi il-mezz innifsu, minhabba l-potenzjalita ta' hsara akbar li jista jsir bih fuq il-persuna tal-vitma, jista' jwassal għal awment fil-piena li tkun tista' tingħata mill-Qorti ta' ġustizzja kriminali f'każ ta' sejbien ta' htija. B'hekk l-artikolu 217 tal-Kodiċi Kriminali jstipula li jekk l-offiża tiġi magħmula b'arma regolari, inkella bi strument li jaqta' jew iniggeż, inkella b'xi sustanza jew likwidu li jesplodi, il-piena :

- (i) fil-każ t'offiża gravi, fiż-żmien meta seħħ ir-reat kienet issir dik ta' priġunerija minn hames xhur sa erba' snin;⁶

⁴ Illum, bhala regola, priġunerija bejn sena u seba' snin.

⁵ Illum, bhala regola, priġunerija bejn hames u għaxar snin. Imbagħad jekk l-offiża ma ġgibx il-konsegwenzi msemija fl-artikoli 216, 218 jew 220, din titqies li hija offiża hafifa u l-piena erogabbli fiż-żmien tar-reat de quo kienet, bhala regola, priġunerija għal żmien ta' mhux iżjed minn tliet xhur jew il-multa. Illum pero din il-piena żdiedet għal perjodu ta' priġunerija mhux iżjed minn sentejn jew il-multa.

⁶ Illum, priġunerija minn sentejn s'għaxar snin; iżda meta r-reat ikun sar b'xi sustanza jew likwidu li jesplodi l-piena minima tkun priġunerija għal erba' snin u d-dispożizzjonijiet tal-Att dwar il-Probation ma japplikawx.

- (ii) fil-każ t'offiża hafifa, fiż-żmien meta sehħ ir-reat kienet issir dik ta' prigunerija minn żmien xaharejn sa' sena.⁷

Dan ifisser li fiż-żmien li sehħ dan ir-reat, l-artikolu 217 tal-Kodiċi Kriminali kien jipprovdi parametri ta' piena li fil-minimu u fil-massimu tagħhom kienet akbar minn dik stipulata mill-artikolu 216 tal-Kodiċi Kriminali, iżda li kienet anqas minn dak previst mill-artikolu 218 tal-Kodiċi Kriminali. Il-Legislatur halla fl-idejn għaqlija u prudenti tal-Ġudikant biex jikkalibra l-pieni fil-parametri wiesa' hafna ta' bejn il-minimu u massimu stabbiliti. Dan juri wkoll li l-Legislatur, ippermetta lill-Qorti li, fil-każ li l-offiża tkun gravi u għib konsegwenzi msemija fl-artikolu 218 tal-Kodiċi Kriminali, din tkun tista' timponi piena li tkun akbar minn dik li tkun tista' tingħata fil-każ ta' sejbien ta' htija t'offiża fuq il-persuna imwetqa b'xi wiehed mill-mezzi noċivi msemija fl-artikolu 217 tal-Kodiċi Kriminali.

Illum pero jirrizulta li l-massimu tal-pieni msemija fl-artikoli 217 u 218 tal-Kodiċi Kriminali gie parifikat. Huwa biss fil-minimu tal-piena erogabbli li l-Liġi għadha tagħmel differenza bejn dawn iż-żewġt artikoli, fis-sens li tistabbilixxi l-minimu tal-prigunerija fil-każ ta' offiża kwalifikata bil-mezz taht l-artikolu 217 tal-Kodiċi Kriminali għal sentejn; filwaqt li taht l-artikolu 218 tal-Kodiċi Kriminali dan il-minimu gie elevat għal hames snin. Taht l-artikolu 216 tal-Kodiċi Kriminali l-parametri tal-minimu u massimu tal-

⁷ Illum prigunerija minn sentejn sa' seba' snin.

piena xorta baqgħu inferjuri għal dawk imsemmija fl-artikoli 217 u 218 tal-Kodiċi Kriminali. Dan juri għalhekk li l-Legislatur kellu f'moħħu li johloq ġerarkija tal-gravita tar-reat bażata kemm fuq l-effetti ħżiena mhollija fuq il-persuna tal-vitma kif ukoll fuq il-mezzi użati biex tali ħsara tkun magħmula.

Jirriżulta li, meta wieħed iqis il-piena erogabbli mill-Qorti tal-Maġistrati b'riferenza għaž-żmien ta' meta seħħ ir-reat, għalkemm kienet b'sena għola mill-massimu stabbilit għal reat kwalifikat bl-artikolu 217 tal-Kodiċi Kriminali,⁸ din xorta waħda kienet fil-parametri tal-piena applikabbli taħt l-artikolu 218 tal-Kodiċi Kriminali. F'dan il-każ, mill-provi prodotti, il-Qorti tal-Maġistrati (Malta) setgħet legalment u raġonevolment tasal għall-konkluzjoni li l-offiża subita minn Ryan Magro in konsegwenza għall-azzjoni tal-appellant kienet waħda t'offiża gravi li gabet magħha waħda mill-konsegwenzi imsemmija fl-artikolu 218 tal-Kodiċi Kriminali u għalhekk setgħet tagħti dik il-piena li erogat, jġifieri ħames snin priġunerija, irrispettivament mill-applikabbilta' tal-artikolu 217 tal-Kodiċi Kriminali għall-każ u dan peress li dik il-piena kienet taqa' fil-parametri wiesa' tal-piena stabbiliti mill-artikolu 218 tal-Kodiċi Kriminali.

Mill-banda l-oħra huwa wkoll minnu li fis-sentenza tagħha l-Qorti tal-Maġistrati ċċitat mhux biss l-artikolu 218 tal-Kodiċi Kriminali, iżda wkoll l-artikolu 217 tal-Kodiċi Kriminali u dan anke skont kif

⁸ Erba' snin priġunerija.

l-Avukat Ġenerali għażel li jixli lill-imputat appellant fin-nota tar-rinviju għall-gudizzju tiegħu a fol 180. Il-Qorti tal-Maġistrati (Malta) kienet ukoll korretta li applikat l-artikolu 217 tal-Kodiċi Kriminali għal dan il-każ. Huwa veru li tazza tal-ħġieġ, meta mhux miksura u wżata skont id-destinazzjoni naturali tagħha ta' mezz li bih persuna tkun tista' tixrob likwidu, mhix arma regolari skont kif imfisser fl-artikolu 64 tal-Kodiċi Kriminali.⁹ F'dan il-każ it-tazza tal-ħġieġ, ma gietx użata (biss u esklussivament) skont id-destinazzjoni u l-użu naturali u normali tagħha ta' reċipjent li minnu u bih persuna tixrob likwidu għax fil-kors tal-incident li wassal għal dan il-każ, l-appellant uża dit-tazza tal-ħġieġ f'kuntast t'aggressjoni fuq persuna oħra.

Persuna li tirraġuna taf jew tista' raġonevolment tistenna li, minhabba n-natura u l-komposizzjoni tagħha, jekk tazza tal-ħġieġ tinkiser u issir frak, dak il-frak miksuri isir jaqta' jew iniggeż. F'dan il-każ, it-tazza tal-ħġieġ giet delibberatament mifqugħa fuq wiċċ Ryan Magro mill-appellant. Dan l-użu ta' din it-tazza tal-ħġieġ f'kuntast t'aggressjoni fuq persuna oħra tirrendi tazza tal-ħġieġ hekk użata bħala strument li jaqta' jew iniggeż mal-mument li tali tazza tal-ħġieġ tinkiser, issir frak b'riżultat ta' dak l-użu inapproprijat u l-frak jikkaguna offiża fuq il-persuna tal-vitma. F'din l-eventwalita l-aggressur ikun irid jirrispondi għall-offiża fuq il-persuna rekata minnu wkoll bil-konsegwenzi previsti mill-artikolu 217 tal-Kodiċi Kriminali.

⁹In kwantu mhix arma tan-nar, jew arma, strument jew għodda li għandha bħala skop prinċipali d-difiża ta' wiehed innifsu jew l-offiża ta' haddiehor.

Bhala konsegwenza tal-azzjoni tal-aggressur, din it-tazza tal-ħgieg, ladarba tiġi miksura delibberatament mill-aggressur u wżata fil-kuntest tal-aggressjoni, titqies li ssir (billi titrasforma ruħha fi) strument li jaqta' jew iniggeż, fit-termini u l-parametri tal-artikolu 217 tal-Kodiċi Kriminali. Il-frak u biċċiet ta' tazza tal-ħgieg miksura kollha jew in parti tista' tipproduċi hsara konsistenti f'laċerazzjonijiet bħal ma rriżultaw f'dan il-każ, liema laċerazzjonijiet huma assoċjati mal-effett tal-użu ta' strumenti li jaqtgħu jew inigżu. F'dan il-każ, tant kemm din it-tazza tal-ħgieg miksura kienet saret strument li jaqta' jew iniggeż li l-provi juru li partijiet mill-ħgieg tat-tazza miksura għamlu laċerazzjonijiet fil-wiċċ, fil-ġilda, u partijiet minn dan il-frak tal-ħgieg ta' din it-tazza miksura saħansitra daħal f'għajn Ryan Magro u wehel mar-retina.¹⁰

Fil-kuntest Legali Malti, din il-Qorti taqbel mad-Difiża li tazza tal-ħgieg minn natura tagħha ma tistax titqies li hija arma regolari jew strument li jaqta' jew iniggeż għal fini tal-artikolu 217 tal-Kodiċi Kriminali. B'hekk f'każ li t-tazza tal-ħgieg tibqa' shiħa u ma tiġix miksura (u fin-nuqqas ta' prova li din kienet f'xi parti minnha miksura b'mod li tiġi taqta jew tningeż preċedentement għall-aggressjoni) tali tazza ma titqiesx strument li jaqta' jew iniggeż. Fil-fatt kienet tibqa' *blunt instrument*, jew kif il-ġurisprudenza Taljana tirreferi għaliha bhala *corpo contundente*.¹¹ Izda f'dan il-każ ma

¹⁰ Ara x-xieħda u r-relazzjoni ta' Mr Francis Carbonaro a fol 159 et seq.

¹¹ Il-Liġi Taljana, li fuq dan il-punt mhix identika għal dik Maltija, tipprovdi awment fil-piena fil-każ li jiġu magħmula leżjonijiet personali bl-użu ta' strumenti kontundenti. Il-hsieb wara din iż-żieda fil-piena huwa minhabba l-perikolu li jgħib miegħu l-użu offensiv tal-mezz użat li jkollu potenzjal offensiv

garax hekk. Mal-mument li l-appellant uża din it-tazza tal-ħgieg f'kuntest t'offiża fuq il-persuna kif spjegat aktar il-fuq, b'mod li deliberatament faqa' din it-tazza f'wiċċ Ryan Magro u b'riżultat ta' dan din it-tazza tal-ħgieg inkisret f'wiċċ Ryan Magro, kemm l-istruttura fiżika tagħha jinbidel kif ukoll il-klassifikazzjoni legali ta' din it-tazza jinbidel. Il-konsegwenza tkun li l-artikolu 217 tal-Kodiċi Kriminali jiġi applikabbli għal dak il-kuntest.

Għal dawn ir-raġunijiet it-tieni aggravju qiegħed jiġi respint.

6. Illi kwantu għat-tielet aggravju, din il-Qorti laqgħet it-talba tal-appellant sabiex tisma' x-xieħda ta' Nigel Bruno, Uffiċjal fil-Faċilita' Korrettiva ta' Kordin dwar aspetti li għandhom x'jaqsmu mal-piena. Il-Qorti semgħet ix-xieħda tal-Kaptan Nigel Bruno matul is-seduta tal-25 ta' Lulju 2019 mnejn irriżulta li huwa għaraf lill-

akbar. Il-posizzjoni fil-każ tas-sentenza tal-Qorti tal-Kassazzjoni Taljana tat-13 ta' Settembru 2012 li ġgħib in-numru 35237/2012 hija li :-

Va invero ribadito che anche un bicchiere di vetro, adoperato come corpo contundente in un contesto aggressivo, diventa strumento atto ad offendere ed è dunque da considerarsi arma ai fini dell'applicazione dell'aggravante menzionata (Sez. 5 n. 28207 del 21 maggio 2008, p.m. in proc. Mameli, rv 240448). Contrariamente a quanto sostenuto dal ricorrente, ciò che rileva è proprio la potenzialità offensiva dell'oggetto così come qualificata dal legislatore, giacché la norma aggravante non richiede che l'uso dello strumento offensivo integri anche la contravvenzione di cui all'art. 4 della l. n. 110 del 1975 (Sez. 5, n. 12151/12 del 1 dicembre 2012, Zorzit, rv 251144; Sez. 5 n. 9388 del 9 febbraio 2006, Romano, rv 233896). In altri termini il rinvio operato dalla disposizione in questione alla categoria degli strumenti atti ad offendere di cui sia relativamente vietato il porto ha meri intenti classificatori e non anche quello di fondare la fattispecie aggravante sull'ulteriore requisito del porto ingiustificato dello strumento medesimo, atteso che la ratio della norma è unicamente quella di punire più severamente le azioni tipiche poste in essere avvalendosi della intrinsecamente maggiore capacità lesiva di determinati oggetti, per l'appunto individuati dallo stesso art. 585 in quelli il cui porto è vietato senza giustificato motivo.

Din hija wkoll il-posizzjoni li baqgħet tiġi mehuda mill-istess Qorti tal-Kassazzjoni anke f'każijiet suċċessivi bħal dik tal-5 ta' Frar 2014 u li ġgħib in-numri 30786/2014 fejn ġie ribadit li:-

Nell'ipotesi ricorrente nel caso di specie, questa Corte ha affermato che in tema di armi improprie, anche un bicchiere di vetro, utilizzato come corpo contundente in un contesto aggressivo, diventa strumento atto ad offendere ed è arma ai fini dell'applicazione dell'aggravante di cui all'art. 585, comma secondo, cod. pen. (Sez. 5, n. 47504 del 24/09/2012 - dep. 06/12/2012, P.G. in proc. Baciu, Rv. 254082; Sez. 5, n. 28207 del 21/05/2008 - dep. 09/07/2008, P.M. in proc. Mameli, Rv. 240448).

Dawn is-sentenzi tal-Qorti tal-Kassazzjoni Taljana ma għandhomx stat fil-ġurisdizzjoni Maltija iżda l-idea warajhom ta' zieda fil-piena minhabba l-potenzjalità ta' ħsara akbar marbuta mal-użu ta' strument hija simili hafna.

appellant u stqarr li kien sar jafu u kemm l-appellant ilu l-Facilita Korrettiva ta' Kordin, huwa kien jiehu hsieb parti mill-kcina tal-Facilita'. L-imgieba tal-appellant kienet tajba. Bruno stqarr li SIMIC kien prigionier eżemplari u li kien jikkopera mal-ufficjali. Huwa kien suggett ghal procedura dixxiplinari wahda minhabba incident li kien inqala' waqt il-fall in fl-2018. Kemm kien ilu l-Facilita' Korrettiva ta' Kordin SIMIC kien mexa' l-quddiem fl-imgieba tieghu tant li beda jahdem ukoll fuq skema mal-Food Factory. SIMIC kien prigionier li kellu x-xewqa li jitghallem u li ried juza l-hin tieghu fil-Facilita billi jinvesti fih innifsu.

Il-Qorti semghet ukoll l-argumenti tad-Difiza u tal-Avukat Ġenerali relattivament għall-piena li giet inflitta mill-Qorti tal-Maġistrati. Minn naha tieghu l-Avukat Ġenerali jghid li ghalkemm l-appellant jilmenta li l-piena kienet gravuza, din kienet taqa' fil-parametri tal-piena fiz-zmien ta' meta sehħ il-każ, li taht l-artikolu 218 tal-Kodiċi Kriminali din kienet tvarja bejn disa' xhur u disa' snin prigionerija. Il-piena erogata mill-Qorti tal-Maġistrati kienet fil-fatt toqrob lejn in-nofs ta' dawn il-parametri. Dan kien juri li kontra dak mistqarr mill-appellant il-Qorti ma kienetx daqshekk pregudikata kontra l-appellant ghax ma marritx lejn il-massimu tal-piena.

L-Avukat Ġenerali sahaq li f' dan il-każ l-azzjoni tal-appellant kienet wahda t'aggressjoni kontra persuna inermi li kienet qeghda fuq il-post tax-xoghol taghha, għall-affari taghha, u li kiesah u biered giet aggredita b'tazza tal-hgieg minghajr ebda raguni. A fol 57 Ryan Magro jirrakonta kif huwa gie aggredit għall-għarrieda mill-

appellant li faqgħalu tazza tal-pinta tal-ħgieg f'wiċċu. Il-griehi sofferti minn Magro jidhru kemm mir-ritratti eżebiti kif ukoll mir-relazzjonijiet mediċi wara li Magro gie operat bl-urgenza. Meta xehed in kontro-eżami a fol 204, fis-17 ta' Jannar 2018, Magro reggħa saħaq li huwa kien għadu bil-ħgieg f'għajnejh u li għandu ħajtu kollha hekk.

L-Avukat Ġenerali sostna wkoll li mir-relazzjoni ta' Mr Francis Carbonaro a fol 159 jirrizulta x'intervent sar fuq Magro, fosthom li huwa gie operat billi sarulu l-punti f'għajnejh; u tant kemm partijiet mill-ħgieg tat-tazza daħal fil-fond li kien għad għandu l-ħgieg f'għajnejh. L-Avukat Ġenerali saħaq li l-piena ma kienetx tagħmel ġustizzja kieku kienet anqas minn hekk. L-azzjoni kriminali tal-appellant imwetqa kiesaħ u biered irvinat ħajjet Magro intortament. L-appellant ma setgħax jippretendi li jingħata a *slap on his wrist*. Inoltre f'dan l-każ l-anqas ma kien sar xi forma ta' rizarċiment lill-vitma.

Minn naħa tagħha d-Difiza tenniet li f'dan il-każ, l-appellant kien irrikonoxxa li żbalja fis-sens li huwa ma appellax mill-ħtija iżda interpona appell li prinċipalment kien idur mal-quantum tal-piena inflitta lilu skont kif rifless mit-tliet aggravji li ressaq.

Id-Difiza saħqet li sentenza karċerarja effettiva ta' hames snin f'każ fejn mir-relazzjoni medika stess jirrizulta li l-vitma ma tilefx il-vista kompletament kienet piena eċċessiva u mingħajr propozjon. F'dan is-sens, id-Difiza għamlet riferenza wkoll għas-sentenza fl-ismijiet

Il-Pulizija vs. Eric Sciberras Balbi,¹² fejn f' dak il-każ, l-appellant kien ukoll ikkaġuna offiża gravi fuq il-persuna ta' Veronica Muscat bl-użu ta' tazza tal-ħġieġ. In konsegwenza għal dak l-incident Muscat tilfet il-vista minn għajn minnhom. F' dak il-każ, il-Qorti tal-Appell Kriminali kienet irrifformat is-sentenza tal-Qorti tal-Maġistrati (Malta) billi bidlet is-sentenza ta' disa' xhur prigunerija effettiva emanata mill-Qorti tal-Maġistrati għal sentenza ta' sentejn prigunerija sospiżi għal erba snin.

Id-Difiża saħqet fuq il-punti li ġejjin u ċjoe : -

- (a) li mill-fedina penali tal-appellant jirriżulta li kien inċensurat;
- (b) li l-piena ta' hames snin prigunerija kienet eċċessiva wisq meta mqabbla ma dik emanata fil-każ *Sciberras Balbi* u kienet turi kemm il-Qorti tal-Maġistrati (Malta) f' dan il-każ kienet preġudikata kontra tal-appellant. Din il-piena ma kienetx proporzjonata mal-fatt rekat mill-appellant. L-appellant kien għamilha ċara li l-azzjoni tiegħu kienet *reflex action* f' kuntest fejn kien hemm incident ma habib tiegħu fl-istabbiliment li kien jaħdem fih Ryan Magro u saħaq li l-azzjoni tiegħu ma kienetx riżultat ta' spavalderija;
- (c) li l-appellant kien assumat responsabbiltà' tiegħu matul il-kors tal-proċeduri u qagħad għall-piena karċerarja;

¹² deċiża minn din il-Qorti diversament presjeduta nhar it-28 ta' Marzu 2019,

- (d) li ma sarx rizarċiment mhux għal l-appellant ma pruvax jasal iżda għaliex il-mezzi tiegħu ma setgħu qatt jissodisfaw it-talbiet li kienu qegħdin isirulu *mill-parte civile*;
- (e) li mill-provi hareġ li l-appellant kien qiegħed jipprova jagħmel sforz biex jirrifirma ruħu u jkun jista' jibda jaħdem u jaqla x'jiekol billi impenja ruħu fil-Kċina tal-Facilita' Korrettiva ta' Kordin.

Ikkunsidrat : -

Illi għalkemm imfassal fuq tliet aggravji, dan l-appell huwa essenzjalment iffukat fuq il-*quantum* tal-piena li giet erogata fil-konfront tal-appellant. Dil-Qorti tagħmel ir-riflessjonijiet segwenti dwar l-istess. Il-gustifikazzjoni tal-piena fl-eżerċizzju tad-Dritt Penali modern hija pernjata fuq tliet principji kardinali u tiffoka fuq tliet effetti principali, jiġifieri l-effett :

- (a) Retributtiv;
- (b) Preventiv; u
- (c) Riedukattiv jew rijabilitattiv tal-piena

L-**aspett retributtiv** tal-piena huwa, skont il-gurista Francesco Canelutti, dak li jservi biex jirristabilixxi is-sitwazzjoni morali soċjali għal kif kienet qabel ma seħhet il-ħsara lis-soċjeta bil-kommissjoni tar-reat. U s-soċjeta teziġi li l-ħati jagħmel tajjeb għall-

azzjoni vjolattiva tad-dritt penali kkommessa minnu u li tkun kisret il-paċi u trankwillita' tagħha.

L-**aspett preventiv** tal-piena huwa dak li jrid jassigura li l-piena tkun strument li bih, grazzi għal biża li s-sanzjoni li tkun tista' tingħata toħloq f' moħħ is-soċjeta, b' mod li dak li jkun jerga jaħsibha darbtejn qabel ma jikkommetti reat. Fi kliem ieħor, minħabba l-biża li tehel il-piena, persuna tiġi mgeghela tixtarr sew il-konsegwenzi t'egħmilha **qabel** ma twettaq l-att kriminuz.

L-aspett preventiv għalhekk huwa dupliċi : wiehed ta' natura ġenerali u l-ieħor ta' natura speċjali. L-effett preventiv ġenerali huwa dak li bis-saħħa tal-liġi penali li tistabbilixxi l-piena, is-soċjeta tiġi kemm jista' jkun imrażna milli tikkommetti reati minħabba l-biża li tinkorri fil-piena jekk tinstab ħatja. Aktar ma dik il-piena tiġi applikata fil-prattika, aktar dak l-effett preventiv ġenerali jkun laħaq il-mira tiegħu. L-aspett preventiv speċjali huwa dak li japplika għall-ħati innifsu, li jkun esperjenza fuqu personali l-effetti tal-piena, b' mod li darb' oħra jerga jaħsibha sew qabel ma jagħzel li jkser il-Liġi. Jekk is-soċjeta titlef din il-biża mill-piena minħabba li l-Liġi penali tibda' titnaqqar fil-kwalita jew kwantita tal-piena jew inkella minħabba li l-pieni ma jgux applikati bir-rigorosita dovuta għall-fattispecie tal-każ, allura ma jkun hemm xejn li jgiegħel lill-membri tas-soċjeta milli jiddeżistu għax jekk jiddelinkwu mingħajr konsegwenza jew b'konsegwenza żgħira, isir konvenjenti għall-membri fi hdan soċjeta li jiddelinkwu. Dan iwassal għal proliferazzjoni ta' delinkwenza b'konsegwenzi nefasti għall-

interessi tal-kollektivita'. Is-soċjeta allura teħtiegħ li l-piena jkollha aspekt preventiv li jkun effettiv u effikaċi meħtiegħ għall-eżistenza paċifika tagħha stess. Altrimenti, il-kollass.

Finalment hemm l-**aspett riedukattiv** u **rijabilitattiv** tal-piena, li tikkonċentra mhux daqstant fuq l-aspett tal-ħtija speċifika tal-ħati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtiku individwali, immirat lejn ir-rijabilitazzjoni tal-ħati. Dan l-aspett rijabilitattiv huwa kruċjali għas-soċjeta in kwantu jgħin lill-ħati jgħaddi minn proċess ta' riforma tiegħu innifsu biex jgħinu jinqata' mir-raġunijiet u l-kundizzjonijiet li jkunu wasluh biex jiddelinkwi, billi jagħraf iqum fuq saqajh, jibni ħajtu mill-ġdid u ma jibqax aktar ta' theddida għas-soċjeta bħal meta kien fil-mument meta jkun iddelinkwa.

F'dan il-kuntest il-piena għandu jkollha effetti riedukattivi u korrezzjonali fuq il-ħati. Biex dan l-għan jintlaħaq, il-ħati għandu jsib dawk l-istrutturi maħsuba mill-Istat biex ikun jista' jwettaq dan il-perkors rijabilitattiv u jiġi mgħejjun itejjeb l-imġieba tiegħu b' mod li għalhekk ikun jista' jerga jiġi reintegrat fis-soċjeta, billi jiġi riedukat, imħegġeg ġizviluppa t-talenti u l-abbiltajiet tiegħu, inkoraġġit jaħdem biex ikollu biex jerga jibni ħajtu u jgħix diċenti, ma jkollux għalfejn jiddelinkwi u jkollu wkoll minn fejn jagħmel tajjeb għad-danni li jkun ikkawża b'egħmilu. F'dan is-sens allura l-Carnelutti jtenni li l-piena hija distinta mill-kastig, għalkemm għandha effikaċja repressiva.

Ikkunsidrat : -

Illi fi proċeduri t' appell, il-Qorti tal-Appell Kriminali trid tistharreg:

- (a) jekk il-Qorti tal-Maġistrati setgħetx legalment u raġonevolment tasal għas-sentenza tagħha; u
- (b) jekk il-piena inflitta minn dik il-Qorti kienetx taqa' fil-parametri legali; jekk kienetx żbaljata fil-prinċipju; jew jekk kienetx manifestament eċċessiva.

Illi din il-Qorti, wara li analizzat il-provi u l-argumenti legali sottomessi kemm quddiem il-Qorti tal-Maġistrati kif ukoll it-trattazzjoni tal-partijiet tqis li l-Qorti tal-Maġistrati setgħet legalment u raġonevolment tasal għall-konklużjoni li waslet għaliha li ssib htija fl-appellant.

Kif intwera aktar il-fuq, il-piena erogata mill-Qorti tal-Maġistrati (Malta) kienet taqa' sew fil-parametri tal-artikolu 218 tal-Kodiċi Kriminali u li rriżulta ampjament applikabbli għal dan il-każ. Għalhekk ma jistax jingħad li dik il-Qorti kienet żbaljata fuq il-parametri tal-piena li waslet għaliha, kif intwera aktar il-fuq.

Tibqa' l-kwistjoni jekk il-Qorti tal-Maġistrati kienetx żbaljata fil-prinċipju jew erogax piena li kienet manifestament eċċessiva. Kif ġie mistqarr mill-Qorti tal-Appell Kriminali (Superjuri) fil-kawża fl-ismijiet *The Republic of Malta vs. Kandemir Meryem Nilgum and Kucuk Melek* deċiża nhar il-25 t' Awissu 2005 :

It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'" Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the severe side - an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed."²

This is also the position that has been consistently taken by this Court, both in its superior as well as in its inferior jurisdiction.

Il-ġurisprudenza tgħallem li bħala regola, każijiet t'offiżi fuq il-persuna għandhom ikunu puniti b'piena karċerarij effettivi,¹³ u tqis ukoll li anke f'dan il-każ, il-piena idoneja kellha, u għandha tkun dik ta' prigunerija effettiva. Fil-prinċipju għalhekk il-piena erogata

¹³ Ara *Il-Pulizija vs Mariano Camilleri* deċiża minn din il-Qorti diversament presjeduta nhar it-8 ta' Frar 2002, kif ukoll *Il-Pulizija vs Youssef Mbarrek* deċiża minn din il-Qorti diversament presjeduta nhar l-4 ta' Ġunju 2010.

mill-Qorti tal-Maġistrati kienet dik indikata għall-każ u ma kienetx piena żbaljata fil-prinċipju.

L-appellant jishaq fuq id-disparita fis-sentenza mogħtija lilu meta mqabbla ma dik erogata fil-każ *Eric Sciberras Balbi*. Huwa minnu li teżisti differenza fil-pieni erogati. Dwar dan il-punt, din il-Qorti tagħmel riferenza għall-insenjamenti ta' din il-Qorti, kemm kif komposta, kif ukoll kolleġjalment komposta f'kawżi preċedenti.

Fis-sentenza ta' din il-Qorti kif komposta, izda diversament presjeduta, fl-ismijiet *Il-Pulizija vs Ludvic Bugeja* tad-9 ta' Frar 2011, fuq dan il-punt legali, dik il-Qorti iċċitat mill-*Blackstone* is-silta segwenti b' riferenza għaċ-ċirkostanzi fejn u meta l-Qrati Ingliżi jkunu propensi jikkonsidraw favorevolment appelli minn pieni li jkunu jidhru maħkuma minn disparita : -

A marked difference in the sentences given to joint offenders is sometimes used as a ground of appeal by the offender receiving the heavier sentence. The approach of the Court of Appeal to such appeals has not been entirely consistent. The dominant line of authority is represented by *Stroud* (1977) 65 Cr App R 150. In his judgment in that case, Scarman LJ stated that disparity can never in itself be a sufficient ground of appeal - the question for the Court of Appeal is simply whether the sentence received by the appellant was wrong in principle or manifestly excessive. If it was not, the appeal should be dismissed, even though a co-offender was, in the Court of Appeal's view, treated with undue leniency. To reduce the heavier sentence would simply result in two rather than one, over-lenient penalties. As his lordship put it, 'The appellant's proposition is that where you have one wrong sentence and one right sentence, this court should produce two wrong sentences. That is a submission which this court cannot accept. Other similar decisions include *Brown* [1975] Crim LR 177, *Hair* [1978] Crim LR 698 and *Weekes* (1980) 74 Cr App R 161.... However, despite the above line of authority, cases continue to occur in which the Court of Appeal seems to regard disparity as at least a factor in whether or not to allow an appeal (see, for example, *Wood* (1983) 5 Cr App R (S) 381). The true position

may be that, if the appealed sentence was clearly in the right band, disparity with a co-offender's sentence will be disregarded and any appeal dismissed, but where a sentence was, on any view, somewhat severe, the fact that a co-offender was more leniently dealt with may tip the scales and result in a reduction.

Most cases of disparity arise out of co-offenders being sentenced by different judges on different occasions. Where, however, co-offenders are dealt with together by the same judge, the court may be more willing to allow an appeal on the basis of disparity. The question then is whether the offender sentenced more heavily has been left with 'an understandable and burning sense of grievance' (*Dickinson* [1977] Crim LR 303). If he has, the Court of Appeal will at least consider reducing his sentence. Even so, the prime question remains one of whether the appealed sentence was in itself too severe. Thus, in *Nooy* (1982) 4 Cr App R (S) 308, appeals against terms of 18 months and nine months imposed on N and S at the same time as their almost equally culpable co-offenders received three months were dismissed. Lawton LJ said:

There is authority for saying that if a disparity of sentence is such that appellants have a grievance, that is a factor to be taken into account. Undoubtedly, it is a factor to be taken into account, but the important factor for the court to consider is whether the sentences which were in fact passed were the right sentences."

Izda huwa evidenti li l-każ *Sciberras Balbi* u l-każ in disamina huma separati u distinti minn xulxin. F'dan is-sens, allura ssir riferenza għall-kawża fl-ismijiet *Ir-Repubblika ta' Malta vs. Omissis u Ali Aibrahim Algaoud* deciza nhar l-20 ta' Mejju 2004 fejn adottat dan l-insenjament mid-Dritt Ingliz kif elaborat fl-*Archbold*:-

The court will not make comparisons with sentences passed in the Crown Courts in cases unconnected with that of the appellant (see *R. v. Large*, 3 Cr.App.R.(S) 80, C.A.). There is some authority for the view that disparity will be entertained as a ground of appeal only in relation to sentences passed on different offenders on the same occasion: see *R.v. Stroud*, 65 Cr. App.R. 150, C.A. It appears to have been ignored in more recent decisions, such as *R. v. Wood*, 5 Cr.App.R.(S) 381. C.A., *Fawcett*, ante, and *Broadbridge*, ante. The present position seems to be that the court will entertain submissions based on disparity of sentence between offenders involved in the same case, irrespective of whether they were sentenced on

the same occasion or by the same judge, so long as the test stated in Fawcett is satisfied" (enfazi tal-Qorti).

F'dan is-sens, paraguni bejn kazijiet differenti, f'ċirkostanzi differenti, jistgħu ikunu odjużi.

Dan il-preżenti każ kien serju hafna fejn l-azzjoni tal-appellant, magħmula kiesaħ u biered, issarfet f'offiża gravi fuq il-persuna ta' Ryan Magro, li ser jibqa' jsofriha għal għomru. Magro kien qiegħed fuq il-post tax-xogħol tiegħu. L-inċident seħħ f'post tad-divertiment fejn ikun hemm għadd ta' nies li jmorru jieħdu drink u jiddevertu ftit. Dan seħħ ukoll f'post turistiku.

L-azzjoni magħmula mill-hati fuq il-persuna ta' Ryan Magro kienet waħda mhux mistennija, *unsolicited*, stante li ma jirriżultax li Magro kien involut f'xi argument preċedenti mal-appellant jew b'xi mod ipprovoka l-akkadut.

Il-mezz użat, tazza tal-ħġieġ li ġiet mifqugħa fuq wiċċ Ryan Magro kien mezz li mhux biss potenzjalment setgħa jirreka hsara akbar fuq ġisem Magro, iżda effettivament wassal għal offiża gravissima fuq il-persuna ta' Magro u li bil-provi, sofra sfregġu gravi u permanenti fil-wiċċ, kif ukoll debbulizza permanenti fis-saħħa jew fil-funzjoni ta' xi parti tal-ġisem ta' Magro, f'dan il-każ f'għajnu u fil-vista tiegħu. Mix-xieħda ta' Mr Francis Carbonaro, Ryan Magro sofra telf ta' vista ta' madwar għoxrin fil-mija (20%) meta jitqiesu ż-żewġ għajnejn flimkien, għalkemm f'waħda mill-għajnejn huwa tilef bejn

sebghin (70%) jew tmenin (80%) fil-mija tal-vista tagħha. L-għajn hija wiehed mill-organi l-aktar importanti u sensitivi f'għisem il-bniedem. Huwa organu fundamentali għal hajja sana. Konsegwenza ta' dan l-incident vjolenti, Magro soffra tnaqqis fil-vista tiegħu li ser tibqa' għal hajtu kollha.

Din hija konsegwenza serja immens u ma timmerita xejn anqas minn piena karċerarja effettiva u twila li tirrifletti mhux biss is-serjeta tal-azzjoni fuq il-persuna tal-vitma, iżda wkoll fuq l-effett nefast fuq is-soċjeta t'azzjonijiet simili. Din l-aggressjoni kontra Magro, bil-mod kif giet kommissa, fil-post u fil-kuntest fejn giet kommissa, meta giet kommissa u għaliex giet kommissa kienu fatturi, ċirkostanzi u kriterji li l-Qorti tal-Maġistrati kellha quddiemha meta giet biex tikkalibra u teroga l-piena tagħha.

Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati applikatx piena li kienet manifestament eċċessiva meta wiehed jieħu kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell *Kandemir* u li gie wkoll imbagħad ribadit fl-appell superjuri *Ir-Repubblika ta' Malta vs. Marco Zarb*, deċiża nhar il-15 ta' Diċembru 2005, din il-Qorti bhala Qorti ta' appell ma tid-disturbax is-sentenza mogħtija mill-Qorti tal-ewwel istanza sempliċiment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet

toħroġ barra mill-parametri tal-piena jew miżuri applikabbli għall-każ. Din il-Qorti ma tinterferix ma pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni ħorox għal xi Ġudikanti. Biex piena mogħtija minn Qorti tal-Ewwel Istanza tkun tista' tigi mibdula jrid jiġi pruvat li kien hemm xi żball fil-prinċipju. Il-Qorti tal-Appell Kriminali fl-Ingilterra żviluppat ukoll il-kunċett ta' sindakabilita tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliciment għax sentenza tkun tidher li hija fuq in-naħa aktar severa din tkun tissodisfa dan it-test tal-eċċessivita jew eċċessivita manifesta. Anzi dik il-Qorti tteni li appell fuq tali piena jkun jista' jiġi milqugh jekk jirrizulta li sentenza tkun barra l-parametri tal-piena li tkun applikabbli :

- (a) għall-offiża in kwistjoni u
- (b) għaċ-ċirkostanzi tal-ħati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni. Dawn il-prinċipji ġew ukoll imħadnin minn din il-Qorti, kolleġjalment komposta fis-sentenza *Ir-Repubblika ta' Malta vs Carmen Butler et* deċiża nhar is-26 ta' Frar 2009 fejn ġie mistqarr ukoll is-segwent i :

8. Fil-verita`, dawn il-prinċipji huma rifless tal-prinċipju l-iehor li meta jkun hemm sentenza li tigi appellata mill-hati, il-Qorti tal-Appell Kriminali, bhala regola, ma tiddesturbax il-piena erogata mill-ewwel qorti sakemm dik il-piena ma tkunx manifestament sproorzjonata jew sakemm ma jirrizultax li l-ewwel qorti tkun naqset milli tagħti importanza lil xi aspekt partikolari tal-każ (u anke, possibilment, lil xi cirkostanza sussegwenti għas-sentenza ta' l-ewwel qorti) li kien jincidi b'mod partikolari fuq il-

piena. S'intendi, kif diga` nghan, "sentencing is an art rather than a science" u wiehed ma jistax jippretendi xi precizjoni matematika jew identita` perfetta fit-tqabbil tal- fatti ta' kaz ma' iehor jew tal-piena erogata f'kaz ma' dik erogata f'kaz iehor.

F'dan il-kaz, b'riferenza għall-offiża in kwistjoni, il-piena kienet fil-parametri legali u kienet kwalitattivament korretta u ma kienetx manifestament eċċessiva.

Il-gurisprudenza prevalenti f'dan il-kuntest, tgħallem li meta Qorti tigi biex teroga piena trid tiehu kont taċ-ċirkostanzi kollha li jsawru l-kaz, jiġifieri dawk tal-vitmi, l-interessi tal-komunita kollha kemm hi, kif ukoll dawk tal-ħati. F'dan is-sens, kemm il-gurisprudenza lokali kif ukoll dik Ingliża tistabbilixxi li fl-eżerċizzju ta' revizjoni imħolli lilha, il-Qorti tal-Appell Kriminali trid tistharreġ appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f'qagħda li tara, kif ukoll, skont kif imsemmi fis-sentenza *Butler* tqis *anke, possibilment, lil xi cirkostanza sussegwenti għas-sentenza ta' l-ewwel qorti.*

Kif intqal, l-appell huwa ċentrat fuq il-piena u mhux fuq ir-responsabbilta tal-akkadut. Għalkemm, kif kellu dritt jagħmel, l-appellant ikkontesta l-kawża, wara li ingħatat is-sentenza huwa rrikonoxxa r-responsabbilta shiha tiegħu u aċċetta s-sejbien ta' ħtija. Dak li hass li kien gravuż kien, aktar minn haġ'ohra l-*quantum* tal-piena inflitta, aktar mill-kwalita tagħha. Dan fih innifsu ma jwassalx għal xi aspettattiva legittima għal riduzzjoni fil-piena, in kwantu l-appellant ma ammettiex għall-imputazzjoni fi stadju bikri

tal-proċeduri. Biss il-fatt li, *a conti fatti*, l-appellant irrikonoxxa r-responsabbilta' tiegħu u anke wera element ta' pentiment, għalkemm waħdu mhux suffiċjenti li jintitolah għal riduzzjoni fil-piena, huwa fattur li l-Qorti trid iżżomm kont tiegħu. Dan b'mod partikolari fid-dawl tal-prova mresqa mid-Difiża permezz tal-Kaptan Nigel Bruno. Dax-xhud stqarr li l-appellant kien eżemplari u kien qieghed jaħdem bi sħiħ fuq l-aspett riabilitattiv fiż-żmien li huwa kien qieghed iqatta' fil-Faċilita Korrettiva ta' Kordin kien qieghed jagħmel sforz biex jirrifirma ruħu u jitharreġ fil-Kċina tal-Faċilita' Korrettiva ta' Kordin sabiex meta jasal il-waqt li jiskonta l-piena karċerarja jkollu l-possibilita li jerga jibni ħajtu mill-ġdid. Dan huwa ta' siwi u ta' ġid għalih u għall-futur tiegħu u għalhekk għandu jiġi inkoraġġit – anke in vista tal-fatt li minn qari tal-fedina penali tiegħu, l-appellant jirriżulta li, almenu f'Malta, u sakemm xellef difru mal-Ġustizzja minħabba dan il-każ, huwa jirriżulta li kien incensurat.

Din il-Qorti trid tinkoraġġixxi lil min jagħraf ir-responsabbiltajiet tiegħu u jiddeciedi li jibdel ħajtu għall-aħjar, bil-provi. Dan ikun ta' ġid kemm għalih, kif ukoll għas-soċjeta li jgħix fiha, in kwantu din ma jaqblilhiex li jkollha elementi fostha li jkomplu jippersistu fil-kriminalita u istituzjonalizzazzjoni. F'dan il-każ, u għal dawn ir-raġunijiet, hemm lok li jkun hemm temperament moderat li jirrifletti aktar il-bilanċ bejn iċ-ċirkostanzi riżultanti tal-appellant u l-iskop u l-effetti tal-piena kif spjegati aktar il-fuq.

Konkluzjoni

Ghaldaqstant għall-motivi premessi, il-Qorti qegħda tid-disponi minn dan l-appell billi tirriforma s-sentenza appellata billi filwaqt li tikkonfermaha f'dik il-parti fejn sabet lill-appellant hati tal-imputazzjoni miġjuba kontrih, u fejn ordnatlu jhallas l-ispejjeż, tħassarha biss f'dik il-parti fejn ikkundannat lill-hati għall-piena ta' hames snin prigunerija u minflok tibdilha billi tikkundannah għall-piena t'erba' snin prigunerija. Altrimenti tikkonfermaha fil-kumplament.

Aaron M. Bugeja

Imħallef